

WERREJ

Nilqgħukom	1
Bir-reqqa: Il-lingwa miktuba	2
• Hsibijiet dwar ir-Revizjoni	2
• Bil-Kelma t-Tajba	3
Kelma b'kelma: It-terminoloġija	4
• Hidmet it-terminologi fid-dipartiment	4
• Tgħid il-preskrizzjoni giet preskritta?	4
Mill-ghatba 'l barra: Aspetti oħra	6
• Il-Konferenza ta' Bremen	6
Tisliba kriptika	8

Nilqgħukom

Antoine Cassar

Wahda mill-virtujiet klassiċi tal-kultura Għarbijja pre-Iżlamika kienet id-*diyāfah* (ضيافة), kuncett qrib u fl-istess hin imbiegħed minn dak tal-*ospitalità*, tal-anqas kif sirna niġmuha illum f'dawn iż-żminijiet ta' migrazzjoni kotrana u turizmu tal-massa. Skont il-kodiċi tal-unur tal-Bedwini, id-*diyāfah* titlob l-ghoti ta' kenn, ikel u kulma jkun meħtieġ, mingħajr kundizzjoni u akkost ta' kollox, mhux biss lill-barrani u lill-vojandant għal għonq it-triq, iżda saħansitra wkoll lill-akbar u l-ehrex għadu. Il-faqar ma jehles 'il hadd minn dan id-dmir ta' generożità, anzi jirdoppja l-unur tal-qadi: tant hu hekk li d-*diyāfah* fiha wkoll element kbir ta' kompetizzjoni. Sedentarji jew nomadi, l-aktar ospiti fissieda –nghiđu aħna, dawk li jferrgħu l-aqwa nbid jew jifirxu l-isbah twapet-kienu jiġu mweġġha fl-odi tal-poeti Għarbin, bħal dawk tax-*xahir* Ibn Tarafa mill-Bahrejn li, skumnikat mit-tribù tiegħu, harat il-peniżola Għarbijja u kanta l-magnanimità ta' kull prinċep u rahħal Bedwin li għoġbu jilqgħu taħt it-tinda tiegħu.

Tiftixa siebra fid-dizzjunarji storiċi tindika li l-firxa tal-kliem Għarbi bl-għerq *ḍ-j-f* donnha ma laħqitx tidhol fil-lessiku Malti (il-kelmiet *difa*, *dghif*, *dghajef* ġejjin minn għeruq differenti). Minflok, bil-ftuħ tat-twieqi u tal-portijiet, sabet postha fil-Malti modern il-kelma Taljana *ospitalità* msemija aktar 'il fuq. Dan in-nom għandu storja etimoloġika twila u ftit kumplexa, kif jixhdu t-tifsiriet varji tax-xniexel kollha tiegħu (*sptar*, *ostili*, *ostaġġ* u l-bqija). Tnissel mil-Latin *hospes*, għaqda min-naħa tagħha tal-kelmtejn *hos(tis)* (barrani) u *pes* (setgħan). L-ambivalenza emozzjonali marbuta ma' din il-familja ta' kelmiet hija fiha nfisha sintomu tal-iżvilupp tagħha: il-verb Latin *hostire* kien ifisser (a) illivella, ġab ugwali; (b) patta, ivvendika ruħu; kif ukoll (ċ) laqat, sabbat. Meqjusa f'dan l-isfond, l-ospitalità ma tibqax tinftiehem biss bħala ġest lill-proxxmu li jintlaqa' daqslikieku wiehed ta' ġewwa, iżda timplika wkoll hjiel ta' dnewwa jew vjolenza. Fl-istudju tiegħu *Le monolinguisme de l'autre*, Jacques Derrida (hassieb Franko-Alġerin li, bħal Malta, iddakkar mill-kulturi ta' xaqliba u oħra tal-Mediterran) jistharreġ din l-aporija ta' *hostis vs. hospes*, u jikkonkludi fost l-oħrajn li ma jistax ikun hemm ospitalità mingħajr il-possibbiltà l-oħra: mhux semplicement l-għeluq tal-bieb, iżda l-isfidar ta' min jasal bla mistenni.

Minbarra l-użu tan-nom *ospitalità*, u forsi tan-nom inqas stabbilit *ospitu* (li jinstab l-aktar b'funzjoni aġġettivali, eż. '*Stat Membru ospitu*'), il-preferenza naturali tal-Malti hija l-użu tal-verb *laqa'*, li jorbot mad-dikotomija semantika ta' Derrida: daqskemm wiehed jista' jilqa' lill-mistieden bid-dirgħajn u l-bibien miftuha, daqstant ieħor jista' jilqa' problema jew diffikultà. M'hemmx xi ngħidu, aktar milli każ ta' polisemija, iż-żewġ eżempji jaqsmu l-istess

tifsira tal-qofol – li dak li jkun jinsab lest li jirreaġixxi għal wiehed jew għall-ohra.

Bl-istess spirtu ta' ftuħ, u bit-twieqi mberrħa, nilqgħukom għal dan il-bullettin, u nilqgħu l-isfidi li jgħib miegħu u jistedinna nsibu tarfhom. Bulettin ġdid ta' analiżi u diskussjoni, maħsub għat-tradutturi u għal kull min ihaddem l-ilsien Malti b'sengħa, li jiffoka sewwasew fuq l-użu professjonali tal-lingwa, mingħajr slaleb ta' Ġanni jew Ġorġ jew romanticiżmi ohra barra minn lokhom. Ghaliex il-lingwa, aktar milli bandiera tperper fir-riħ, hija n-nifs profund u kontinwu tal-poplu li jesprimi ruħu bih, tal-istess ċittadini li naqdu f'ħidmitna fid-Direttorat Ġenerali tat-Traduzzjoni fi ħdan il-Kummissjoni Ewropea.

*Nilqgħukom ilkoll, u nistednukom tibagħtulna l-kontributi tagħkom, b'artikli ta' diskussjoni dwar il-lingwa miktuba (it-taqsimha **Bir-reqqa**), kwistjonijiet ta' terminoloġija (**Kelma b'kelma**), jew kwalunkwe aspett ieħor marbut mal-użu professjonali tal-ilsien Malti (**Mill-għatba 'l barra**).*



BIR-REQQA

Il-lingwa miktuba

Hsibijiet dwar ir-Revizjoni

Andrew Sammut

Ftit tax-xhur ilu gie mistieden mid-DĠT s-Sur Brian Mossop mill-Canadian Translation Bureau biex jagħti żewġ diskorsi, wiehed fi Brussell u l-ieħor fil-Lussemburgu, dwar ir-Revizjoni. L-interess kien kbir, u l-attenzenza, bejn Brussell u l-Lussemburgu, kienet tgħodd mal-480 traduttur mil-lingwi kollha.

Is-Sur Mossop fetaħ id-diskors tiegħu bi kwotazzjoni minn Oscar Wilde: “Domt nofs ta' nhar shiħ nirrevedi wahda mill-poeziji tiegħi, u fl-aħħar nehhejtilha virgola. Wara nofsinhar ergajt dahħaltha.” Bħala tradutturi, aħna lkoll nikkwalifikaw bħala nies "li jahdmu bil-lingwa" u għalhekk għandna tendenza li l-kliem nixtarruh u niffissaw fuq l-irqaqat. Id-dettalji huma importanti, iżda jeħtieġ nitgħallmu biex ma niffittawx iżzejjed.

Fost affarijiet ohra, Brian Mossop semma d-distinzjoni bejn l-iċċekkar u l-korrezzjoni. Għalih, ix-xogħol tar-reviżur għandu jwassal biex it-test li gie rivedut ikun “fit-for-purpose”, jiġifieri tajjeb biżżejjed. Aktar milli xogħol ta' korrezzjoni, ix-xogħol ta' revizur huwa wiehed ta' qarrej, mhux ta' kittieb – ta' wiehed li qed jara, aktar milli wiehed li qed jibdel u jbidel. Fil-fehma tiegħu, ma' kull problema potenzjali li niltaqgħu magħha, għandna nistaqsu lilna nfusna jekk il-bidla hijiex meħtieġa jew le, u jekk le, għandna negħlbu t-tentazzjoni li nbaġħsu dak li jiftiehem u li huwa tajjeb, u nibqgħu għaddejjin.

Is-Sur Mossop ta ċerta importanza wkoll lill-fatt li wahda mill-aktar affarijiet li ddejjaq lit-tradutturi hija meta r-reviżur jidhirlu li l-istil tiegħu huwa aħjar minn tat-traduttur. Fi kliem H.G. Wells: “Ma hemm l-ebda fissazzjoni fid-dinja bħal dik li tibdel it-test ta' xi hadd ieħor.”

Permezz ta' eżercizzju, il-kelliem għalaq billi qabel ir-reviżjoni komparattiva (mat-test originali) u r-reviżjoni unilingwi. Fil-fehma tiegħu r-reviżjoni mhux bilfors għandha ssir minn traduttur ieħor, għax mhux dejjem ikun hemm bżonn tqabbil mat-test originali. Dan jikkuntrastrasta ferm ma' dak li huwa meħtieġ mit-tradutturi tad-DĠT, li l-obbligu tagħhom huwa l-ewwel nett lejn it-test originali u s-sinifikat tiegħu, partikolarment fejn għandhom x'jaqsmu l-liġijiet.


Forsi wasal ukoll iż-żmien li nergħu nevalwaw il-mod li bih nirrevedu? Hu x'inhu l-każ, ta' min dawn il-punti nżommhom f'moħħna u, naqblu jew ma naqblux magħhom, inkunu miftuħa aktar

għal realltjiet u metodi oħra ta' xogħol. Niddiskutuhom? Dażgur. Kif kien intqal fis-seminar dwar ir-revizjoni madwar sena ilu, għandna nżommu l-linji tal-komunikazzjoni miftuħa bejn it-traduttur u r-reviżur, mhux biss għal xogħol aħjar, imma għal relazzjonijiet tajba bejnietna. Hekk biss nistgħu nsibu bilanċ tajjeb bejn dak li huwa meħtieġ u dak li huwa żejjed.



Bil-Kelma t-Tajba

F'din il-pubblikazzjoni hsibna li nibdew inwasslu xi wħud mill-ispjegi ortografici miktuba mill-Professur Manwel Mifsud, Kap tad-Dipartiment tal-Malti fl-Università ta' Malta u President tal-Kunsill Nazzjonali tal-Ilsien Malti. Dawn l-ispjegi, ċari u loġici, kienu ġew ippubblikati fil-ġurnali lokali taht it-titlu 'Bil-Kelma t-Tajba' u jafu jgħinuna nifhmu aħjar kwistjonijiet marbuta mal-ortografija. Hawnhekk se nwasslulkom żewġ spjegi.



L-isem li għażilna għal din il-kolonna għandu żewġ tifsiriet. Minn naħa jfisser li se tkun mera tal-aħjar użu tal-kelma Maltija, min-naħa l-oħra huwa idjoma Maltija li twassal tajjeb l-attitudni tal-Kunsill, li jixtieq jikkonvinċi bil-hlewwa, mhux bl-impożizzjoni u biċ-ċensura. Aħna nemmnu li din hija t-triq li tixraq lill-pubbliku Malti intelliġenti, li jhobb u jgħożż ilsien art twelidu.

Għal kull **mistoqsija** se ssib:

(1) **Twegiba** qasira li turik l-għażla t-tajba, fl-iqsar kliem, kemm tinqeda;

(2) **Spjega** iktar imlaħħma, għal min irid ikun jaf ir-raġuni u jixtieq jitgħarraf aħjar.

MISTOQSIJA nru 1: fiex jew fhiex?

TWEGIBA: It-tajba hija biss **fiex**.

SPJEGA: Il-kelma fiex hija magħmula mill-prepożizzjoni **fi** marbuta mas-suffiss **-iex** li jfisser “xi haġa”, sewwasew bħalma **biex** hija magħmula minn **bi** + **-iex**. Kliem ieħor mibni bl-istess mod huwa **ghaliex** (**ghal** + **-iex**) u **mniex** (**minn** + **-iex**).

Min jikteb **fhiex** jikteb hażin, u aktarx ikun iħawwad il-kelma ma' kelmiet oħra bħal **hsibthiex**, **rahiex**, **tniżżilhiex**, li filhom is-suffiss **-hiex** huwa magħmul mill-pronom meħmuż **-ha** (jigifieri “lilha”) u s-suffiss tan-negattiv **-x** (eż. **iniżżilha** [= **iniżżel lilha**] + **-x** > **iniżżilhiex**).

MISTOQSIJA nru 2: Ghaliex daqqa nsib miktub każ u daqqa kas?

TWEGIBA: **każ** u **kas** it-tnejn jeżistu, imma ma jfissrux u ma jintużawx l-istess:

1. **każ** (pl. **kaži** jew **każijiet**) tfisser “xi haġa li tigri” jew “okkażjoni partikolari” u tintuża, pereżempju, meta ngħidu: **fil-każ li jiġi huk**; **f'każ ta' hruq**, jew **dawn huma kaži speċjali**.

2. **kas** tfisser “attenzjoni” u tintuża biss fl-espressjoni **ta kas** bħal: **qatt ma ta kasi**; **taghtux kashom**; **ma jaghti kas ta' hadd**.

SPJEGA:

- Din il-kelma ta' nisel Rumanz (Sqalli casu, Taljan caso) dahlet fil-Malti f'żewġ għamliet differenti (u forsi f'żewġ perijodi jew komunitajiet differenti), u għalhekk għandha żewġ tifsiriet u fonetikament iġġib ruhha b'mod differenti.

- Il-konsonanti tal-aħħar turina d-differenza.

Meta

warajha norbtu tarf li jibda b'vokali, tinstema':

jew (1) **-ż-** (bħal: **kaži**, **każijiet**)

jew (2) **-s-** (bħal: **kašek**, **kašu**, **kaši**, **kašna**)

Għalhekk għandha żewġ suriet differenti fil-kitba.

Manwel Mifsud



KELMA B'KELMA

It-terminologija

Hidmet it-terminologi fid-Dipartiment

Mark Vella

F'din ir-rokna tal-bullettin tad-Dipartiment, minn żmien għall-iehor sejrjn nibdew nikkontribwixxu kitbiet żgħar dwar it-terminologija: il-problemi li niltaqgħu magħhom ta' kuljum, deċiżjonijiet li jkunu ttieħdu fil-qasam, aġġornamenti varji, u diskussjonijiet qosra dwar kurzitajiet marbuta mal-ghazla tal-kliem.

Did-darba, però, nixtieq nintroduċilkom ix-xogħol tat-terminologi tad-Dipartiment. Tkellimna dwar dan f'bosta laqgħat, iżda ta' min nerġgħu nagħtu idea ta' din il-ħidma li għaddejja.

Id-Dipartiment bħalissa għandu erba' terminologi, wiehed ġenerali għad-dipartiment (jien), u wiehed għal kull unità (Bernard Cachia - 1, Reuben Seychell - 2, Ian Zammit - 3). Għandna perċentwal tal-ħin ta' hidmitna allokata apposta għax-xogħol terminologiku, li fil-qofol jinqasam fil-konsulenza mal-kollegi u l-koordinazzjoni tad-deċiżjonijiet dwar l-użu terminologiku, u t-tidħil tat-termini fil-IATE.

Fir-rigward tal-IATE, intrabatna fl-aħħar sitt xhur li nagħtu spinta lill-produzzjoni f'dan il-qasam. Ix-xogħol terminologiku qiegħed kull ma jmur jakkwista importanza programmatika dejjem akbar, anki mil-lat tal-pjani tad-Direttorat. Ilhaqna l-mira tagħna ta' 6,000 azzjoni IATE, li involviet mhux biss iż-żieda ta' termini godda (qrib l-2,000 terminu ġdid), iżda wkoll il-manutenzjoni tad-database, b'azzjonijiet li inkludew l-aġġornament tal-ħoloq għar-referenzi, l-aġġornament ortografiku tal-kontenut kollu bil-Malti li huwa proprjetà tal-Kummissjoni, u l-validazzjoni ta' 1,500 terminu sabiex jiġu jidhru fil-verżjoni għall-pubbliku tal-IATE (IATE Public: <http://iate.europa.eu>).

Fil-klassifika tax-xogħol fuq il-IATE, il-Malti qiegħed l-ewwel mid-dipartimenti tal-UE-15, u r-raba' mill-UE-15 + 2 + GA.

Iddahħlu termini dwar oqsma varji taħt il-kappa tax-xemx, minn lista shiħa ta' mard rari (li kienu dehru f'għadd ta' dokumenti SANCO) għal termini dwar is-sikurezza ferrovjarja, l-avjazzjoni, l-ismijiet godda tad-DGs u s-servizzi, u terminologija legali varja. Bħalissa għaddejjin ukoll mill-proċess li ntellgħu ammont kbir ta' termini (miġbura fi glossarji li pproċessajna) marbuta mal-inbid, il-karozzi u s-sajd, fost proġetti oħrajn. Dan ix-xogħol involva wkoll għadd ġmielu ta' tradutturi u assistenti (li jew siltu t-termini mil-ligijiet u għejun oħra, jew inkella ħadu sehem fl-ipproċessar u t-treatment tagħhom) u issa li sibna l-metodi u l-formati l-ideali biex inwettqu din il-ħidma, nistgħu nibdew inħarsu lejn il-miri tagħna iktar mil-lat kwalitattiv milli minn dak tal-kwantità, kif ukoll ninvolvu dejjem aktar nies f'dawn il-proġetti.

Inhegġgikom biex tikkonsultaw il-IATE waqt xogħolkom għaliex kull ma jmur qed jimtela b'kontenut siewi u aġġornat, kif ukoll biex tgħarrfuna b'xi korrezzjonijiet jew żidiet li tqisu li jmisshom isiru fid-database. Tistgħu wkoll toffrulna l-ideat u l-ghajnuna tagħkom għal proġetti godda li taħsbu li jkunu ta' siwi.

L-aċċess għall-IATE huwa possibbli billi tfittxu permezz tal-QUEST (<https://webgate.cec.eu-admin.net/questmetasearch/index.php>), li jfittex fost l-oħrajn fil-IATE. Tistgħu wkoll taċċessaw il-IATE Public għal tiftixiet usa' u għal tqabbil ma' ilsna oħra.



Tgħid il-preskrizzjoni ġiet preskritta?

Alan Xuereb

Ricentement qamet diskussjoni bejn xi kollegi dwar il-verb "ippreskriva" u, naturalment, dwar id-derivanti u l-konjugazzjonijiet tiegħu.

Il-kwistjoni qamet bħala rizzultat ta' dibattitu dwar jekk dan it-terminu għandux jiddahħal f'lista ta' hbieb foloz (false friends). Wiehed irid joqgħod attent x'jinkludi f'lista bħal din sabiex

ma ssirx ingustizzja ma' termini li jistgħu jgħinuna fl-iddiversifikar tal-espressjoni legali.

Il-kunċett ta' preskrizzjoni għandu mill-inqas tliet tifsiriet prinċipali: (1) L-ewwel nett hemm dik fil-common parlance, u ċjoè il-preskrizzjoni tat-tabib komunement imsejha "ricetta". Imbagħad hemm żewġ tipi ta' preskrizzjoni legali: (2) dik akkwizittiva (*usucapio*¹) u (3) dik estintiva², ċjoè dik li testingwi azzjoni (u din tista' tkun kemm ċivili kif ukoll kriminali).

Madanakollu, il-verb "tippreskrivi" jista' jkollu wkoll utilità fil-qasam ġuridiku-legali taħt aspekk ieħor, jiġifieri f'dak aktar filosofiku ġuridiku bħalma nsibu fid-definizzjoni tal-kunċett tad-Dritt, ċjoè:

*"Id-Dritt jista' jiġi definit bħala dik il-premessa miktuba jew li tista' tinkiteb li **tippreskrivi** komportament interpersonalment ġust"³ jew ukoll "l-Artikolu 52 jippreskrivi l-miżura XYZ"*

Wiehed madanakollu jrid joqgħod attent ħafna għaliex is-sens jinbidel drastikament meta wiehed jgħid "it-terminu preskrittiv/il-preskrizzjoni msemmi/ja fl-Artikolu 52". Dan jista' jfisser li hemm terminu ta' validità li qabeż żmien u għaldaqstant gie estint, jew preskritt. Naturalment, it-tifsira intiza ħafna drabi tista' tittiehed mis-sens u mill-kuntest. Naf ukoll li jeżistu termini oħrajn (forse aktar użati) bħal *jistabilixxi*, *isemmi*, *jipprevedi* li jistgħu jrendu l-idea tajjeb. Izda minkejja dan, il-kelma "jippreskrivi" għandha wkoll din il-funzjoni, li mhux ta' min jarmiha.

Pereżempju, fis-sentenza tal-Qorti tal-Appell, sede superjuri, fil-każ relattivament riċenti (2005) "MAGRO RAYMOND ET vs MAGRO RITA ET NOE", il-Qorti (komposta fost l-oħrajn mill-Prim Imħallef DeGaetano) qalet:

*"Dan l-Artikolu **jippreskrivi** illi: "Il-filjazzjoni ta' tifel imwieled matul iż-żwieġ tista' tiġi attakkata wkoll minn kull min ikollu interess jekk jipprova illi fiż-żmien bejn it-tliet mitt ġurnata u l-mija u tmenin ġurnata qabel it-twelid tat-tifel, ir-raġel*


kien fl-impossibilità fizika li jgħammar ma' martu minħabba li kien bogħod minnha."

Naturalment, fuq dan il-kunċett waħdu jista' jinkiteb volum sħiħ u jista' jkun hawn min jaqbel u min ma jaqbilx, iżda dak hu s-sabiħ tax-xogħol tagħna.

¹ Ara, fost l-oħrajn, is-sentenza "DIRETTUR TAL-ARTIJIET vs POLIDANO BROTHERS LIMITED" Prim'Awla, Qorti Ċivili – Tonio Mallia 07/07/2004.

² Ara, fost l-oħrajn, is-sentenza "TESTAFERRATA MORONI VIANI SALVINO ET vs MONTANARO FRANCIS" Prima'Awla, Qorti Ċivili – Philip Sciberras 27/06/2003.

³ Originarjament tal-Prof. J.J. Mifsud Bonnici.



"Rajtx ibni, kemm hu importanti li tkun taf ilsna barranin?"

Disinn ta' Ramon Corrado

MILL-GĦATBA 'L BARRA

Aspetti oħra

Konferenza ta' Bremen



It-tieni Konferenza dwar il-Lingwistika Maltija organizzata mill-Għaqda Internazzjonali tal-Lingwistika Maltija fl-Università ta' Bremen, il-Ġermanja, f'Settembru li għadda, kienet tassew fiera ta' studji dwar il-lingwa Maltija. Fiha hađu sehem akkademiċi u studenti Maltin u barranin li l-interess komuni tagħhom kien li jaqsmu l-istharrig li qed jagħmlu dwar aspetti lingwistiċi tal-ilsien Malti.

Fil-konferenza ħarġu diversi aħbarijiet interessanti dwar x'riżultati qed iwasslu d-diversi riċerki li saru jew qed isiru. Pereżempju proġett minnhom, li qed isir minn akkademiċi Amerikani, wassal biex sa llum ingabru mat-3.2 miljun kelma bil-Malti li ttieħdu minn tliet gazzetti onlajn: *L-Orizzont*, *Illum* u *Maltarightnow*.

L-iskop tal-proġett huwa biex imbagħad issir riċerka dwar il-kliem l-aktar komuni fost il-Maltin u l-origini tal-kliem użat.

Riċerka oħra saret dwar kemm-il kelma differenti uża l-poeta nazzjonali Dun Karm Psaila fil-poeziji tiegħu bil-Malti: mal-65,000. Dan l-istudju jagħti hjiel dwar it-temi tal-poeziji li kiteb Dun Karm u anki kemm kellu kliem ta' origini semitika, fost affarijiet oħra. Taħdita oħra interessanti kienet fuq x'tip ta' Malti Mghaġġel (kif qed isejhulu) qed jinkiteb fil-mezzi elettronici ta' komunikazzjoni.

Diversi kelliema daħlu fid-dettall dwar xi djaletti Maltin bħan-Naduri, ix-Xlukkajr u ż-Żurrieqi u kif dawn jitqabblu bejtniehom. Saħansitra saret

analizi dwar kemm baqa' konsonanti gutturali fl-ilsien Malti ta' llum meta mqabbel mal-Malti kif inkiteb fi żmien Pietro Caxaro fis-seklu 15. Taħdita oħra kienet dwar x'tip ta' vokabularju qed jintuża fil-ligijiet Maltin u dawk Ewropej maqluba għall-Malti. Kien hemm ukoll diskussjoni dwar il-kumplimenti li jagħtu l-Maltin bejniethom; dwar it-tlissin tal-vokali u l-pawżiet fit-taħdit; dwar kif il-Maltin jitkellmu bl-Ingliż; u bosta suġġetti oħra.

Is-sabiħ tal-konferenza kien f'li wieħed jisma' barranin bħal Ġermaniżi, Franciżi, Taljani u Amerikani jtkellmu jew ilissnu kliem bil-Malti, uħud minnhom b'ċerta faċilità liema bħalha. Il-konferenza serviet ukoll biex ufficjali mid-Direttorat Ġenerali tat-Traduzzjoni jibnu kuntatti ma' dawn l-istudjużi u akkademiċi bil-għan li fil-futur qrib tinbeda sensiela ta' skambji, konferenzi u kooperazzjoni mat-tradutturi Maltin fil-Lusseburgu. Diġà saru xi kuntatti u anki ttieħdu xi deċiżjonijiet biex id-Dipartiment tal-Malti jisfrutta dawn it-talenti esposti fil-konferenza biex titjeb il-kwalità tat-traduzzjonijiet Maltin u anki jissahħaħ l-għarfien tal-Malti fost it-tradutturi Maltin.

Carmel Attard

Din kienet it-tieni partecipazzjoni tiegħi fil-Konferenza tal-Għaqda Internazzjonali tal-Lingwistika Maltija, wara dik li kienet saret sentejn ilu, proprju meta twaqqfet l-għaqda. Ikolli ngħid li fir-rwol tiegħi fi hdan l-Unità D.1 okkazzjonijiet bħal dawn huma ta' valur kbir, kemm f'termini ta' kontenut kif ukoll f'termini ta' kuntatti li wieħed jistabbilixxi meta jqatta' 3 ijiem ma' bosta esponenti fil-qasam tal-lingwa. Wara l-perjodu li għamilt fil-Lusseburgu bħala traduttur, illum napprezza aktar kemm hu importanti li wieħed ikun espost għall-iżviluppi fil-lingwa kemm fl-użu ta' kuljum (partikolarment fit-taħdit u fuq il-mezzi tax-xandir u l-komunikazzjoni) kif ukoll fuq livell akkademiku.

Minbarra l-għadd ta' taħditiet ta' interess ġenerali għal kull min ihaddem il-lingwa bil-miktub fuq bażi regolari, kien hemm taħditiet oħrajn li kienu

aktar speċjalizzati fejn tidhol il-lingwistika. Forsi ta' interess partikolari għalina fid-DGT kienet taħdita dwar il-varjetajiet lingwistiċi użati fil-legiżlazzjoni tal-UE meta mqabbla mal-istrumenti legali lokali li jittrasponuha. B'hekk wiehed seta' jara, ngħidu aħna, jeżistux differenzi bejn il-verżjonijiet bil-Malti tad-direttivi tal-UE u l-igijiet domestiċi li jimplimentawhom. Minn eżerċizzju bħal dan wiehed jista' jikkumpara fuq liema livelli jvarjaw dawn iż-żewġ 'stili' ta' abbozzar (lessikali, sintattiku, eċċ.) u, fuq kollox, jekk jinfluwenzawx lil xulxin.

Imbagħad gie spjegat ukoll kemm xogħol qed isir, f'direzzjonijiet differenti, li jista' jwassal għal għarfien u għodod lingwistiċi utli. Ngħidu aħna, il-holqien ta' korpus lingwistiku f'format digitali - sforzi li qed isiru kemm fl-Università ta' Malta kif ukoll f'università Amerikana - huwa essenzjali biex tkun faċilitata r-riċerka u jiġu żviluppati għodod anki teknoloġiċi bħal cekkjur.

Daqstant ieħor kienu importanti d-diskussjonijiet li jiżvolġu b'mod informali mal-parteċipanti l-oħra, li jgħinu mhux f'it biex xogħolna u l-prattiki li nħaddmu jitfissrullhom b'mod konkret. B'hekk tinkiseb aktar fiduċja fil-prodott li johroġ mid-DGT u jinholqu sinerġiji għal aktar kooperazzjoni mad-dinja akkademika, li tant hi importanti biex inżommu l-pass mal-iżviluppi fil-lingwa u biex il-kwalità ta' dak li niktbu tibqa' għolja.

Angelo Chetcuti

Matul il-konferenza, ir-riċerkaturi u x-xjenzati prezenti tkellmu dwar diversi temi u kwistjonijiet li għandhom x'jaqsmu mal-lingwistika Maltija, fosthom dwar il-lessiku, il-lingwaġġ taż-żgħażaġh u t-tibdil fil-lingwa, il-varjazzjonijiet fonetiċi fil-Malti matul is-snin, u suġġetti oħrajn.

Jien kont fost dawk li taw sehemhom matul il-konferenza, mhux biss billi ħadt sehem b'mod attiv fid-diskussjonijiet, iżda wkoll billi tkellimt, flimkien ma' Alexandra Vella, Sarah Grech u Michael Spagnol, dwar ir-riċerka li għamilt magħhom f'dak li għandu x'jaqsam mal-hekk

imsejha “filled pauses” (waqfiet li minflok is-skiet ikun fihom xi tip ta' espressjoni mithaddta) fil-Malti. Din ir-riċerka, ipprezentata waqt il-konferenza mill-erba' riċerkaturi fi prezentazzjoni, imsejha “Interspeaker variation in the type and prosody of filled pauses in Maltese”, kienet imsejsa fuq dejta minn korpus ta' Malti mitkellem li l-erbgħa li aħna ttraskrivejna u għamilna annotazzjoni tiegħu flimkien fil-qafas ta' proġett imsejjaħ “SPAN”. Din l-annotazzjoni kienet tinkludi, fost affarijiet oħra, livell li fih huma indikati l-“filled pauses”. L-istudju mhux kollha jaqblu dwar x'inhuma l-“filled pauses” eżatt, iżda kollha jaqblu dwar il-fatt li huma elementi tat-taħdit li jservu bħala mezz kif jimtlew is-silenzji li jiġu minhabba xi waqfa ta' xi tip, iktar milli biex jingħadda xi tagħrif; li jistgħu jkollhom xi tifsira jew iservu bħala mezz ta' komunikazzjoni, imma li mhux bilfors ikunu qed jaqdu dejjem din il-funzjoni; u li għandhom rwol importanti fl-organizzazzjoni tat-taħdit.



Ritratt: Michael Apweiler

It-taħdita li aħna l-erbgħa tajna matul din il-konferenza kellha żewġ għanijiet prinċipali: (1) li jiġu identifikati l-“filled pauses” misjubin fid-dejta analizzata; u (2) li jiġu eżaminati t-tip u s-“sura” fonetika tad-diversi tipi ta' “filled pauses”, flimkien mad-distribuzzjoni tagħhom. L-analizi wriet li kien hemm tliet tipi ta' forom li kienu “filled pauses” ta' veru, li kienu “eee”, “emm” u “mmm”, u li kien hemm ukoll waqfiet oħrajn li kienu jinvolvu forom li huma kwazi kliem, bħal pereżempju “ehe” u “mhm”, flimkien ma' waqfiet oħra li kienu jinvolvu forom b'funzjoni kwazi paralingwistika bħal “eqq” u “tsk”.

Mill-analiżi haġeg il-bżonn li tiġi standardizzata l-annotazzjoni tal-forom sabiex forom li jkunu tal-istess tip ta' "filled pause" jinkitbu bl-istess mod. Barra minn hekk, l-analiżi tad-distribuzzjoni tal-"filled pauses" uriet li hemm tendenza qawwija li qabel jew wara l-"filled pauses" jew inkella qabilhom u warajhom, ikun hemm waqfa (jiġifieri mument ta' silenzju).

L-erbgha li ahna hassejna li l-konferenza kienet interessanti u li serviet bhala opportunita' biex nagħornaw ruħna dwar dak li qed isir dan l-aħħar b'rabta mal-lingwistika Maltija, u biex nibnu u nseddqu r-rabtiet tagħna ma' dawk l-istudjużi li qed isawru l-qasam tal-lingwistika Maltija dalhin.

Flavia Chetcuti



Din il-pubblikazzjoni se tkun disponibbli wkoll f'

<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin, iktbilna fuq: I-acc̃ent@ec.europa.eu


Bord editorjali:

Stephanie Bugeja, Antoine Cassar, Chris Galea, Sandro Mangion, Rowena Schranz, Louise Vella jew Alan Xuereb

Impaġnar: Chris Galea

Ċahda Il-Kummissjoni Ewropea, u kwalunkwe persuna li tagħxi f'isimha, mhumiex responsabbli għall-użu li jsir jew li jista' jsir mit-tagħrif inkluz f'din il-pubblikazzjoni. Dan il-bullettin mhumiex publikazzjoni uffijjali, u la l-Kummissjoni, u lanqas is-servizzi tagħha, ma huma marbutin b'xi mod jew iehor mill-kontenut tiegħu.

TISLIBA KRIPTIKA 1



© Antoine Cassar 2009.

Eżempju:

2 - Fuq l-iskrivaniġa jispjega r-rit, imbagħad idawwar il-vit (10)

Is-sentenza kif inhi ma tantx tagħmel sens... li rridu nagħmlu hu li nanalizzaw il-kliem individwali. It-twegiba f'dan il-każ hija **deskrittiv**: mill-kelma «*skrivaniġa*» ngħibu l-kelma *desk*, imbagħad insibu l-ittri «*rit*», u jekk indawru l-kelma «*vit*» ikollna s-sekwenza *tiv*; b'hekk naslu sal-kelma *desk + rit + tiv*, li tfisser xi haga li tiddeskrivi jew li «*(t)ispjega*».

MIMDUDIN

- 2 Fuq l-iskrivaniġa jispjega r-rit, imbagħad idawwar il-vit (10)
- 6 Waqa' bl-aħjar mod possibbli u tilef denbu (4)
- 7 Sar, spicċa jew daħal f'nofs ix-xarabank, anzi ġol-baħar (9)
- 12 X'jagħmel Ian Bugeja meta jiġi ta' l-aħħar? (7)
- 13 Ghaxxaq lix-xerrej u nqaleb ta' taħt fuq (6)
- 15 Xejn ma tiftakar wara dak l-episodju tal-każin, imma nobbli tibqa' (9)
- 16 Hemm min jgħid li ma jitkellimx sew, imma m'għandux dritt (8)
- 18 Sajru l-ikel, hu telaq, hi saret stramba (7)
- 20 Biċċa hamrija, maqluba u mdejjemija (7)
- 21 Jaf' għaxar kelmiet bil-Latin, jaf' jesprimi ruħu, u jaf' iżejjen (9)
- 22 Kien aktar ħabrieqi, imma nbidel u issa hadd ma jridu (5)
- 23 Gharef iżda mgerfex, skond l-għasluġ (6)
- 24 Dari kellha alki: bidla kbira kellha bżonn! (8)

WEQFIN

- 1 Bhima misthija? (4)
- 3 Dak li hu veru rabba l-gwienah, telaq u sar ċatt (7)
- 4 Skappaw tnejn minn taħt ix-xemx (5)
- 5 Stat li fih in-nida tersaq lejn il-karma (9)
- 8 Tara waħda biss, imma taqdi (8)
- 9 Veru li żarma s-sodda? Ma nafx, imma b'xi mod irid jitgħatta (5)
- 10 Qal il-hmerijiet, rabba ta' l-ewwel, imbagħad ittiċkel (7)
- 11 Fiċ-Ċina mingħajr kapitali, il-laħam forsi mhux favur il-kafè (8)
- 14 Appik li jipprova xortih, tgħid ifendi l-lant? (9)
- 16 Żewġ karamelli Ingliżi, waħda bla tarf, Ingliżi m'għadhomx (9)
- 17 Sar isfar? Le, tkaxkar u telaq (6)
- 19 Kwazi stilla, iżul min-nofs, jikber 'l isfel (6)

